



# TRIBUNAL TAL-APPELLI DWAR L- INFORMAZZJONI U L- PROTEZZJONI TAD-DATA

Appell Numru 2/2017

**Intrapriża ta' Malta**

Vs

**Il-Kummissarju għall-~~Informazzjoni~~ u l-Protezzjoni tad-Data  
Allie~~x~~ Newspapers Limited  
Jacob Borg għal kull interess li jista' jkollu**

Deċiżjoni 26 ta' April 2018

Chairman: Dr Anna Mallia LL.D., LL.M. (Lond), Dip.Tax  
Membri : Mr Charles Cassar M.B.A.(Exec.), Dip.Lab.Stud., Cert.Mediator (UK)  
Mr David Bezzina HNDip C.S., BSc IT (Hons)



It-Tribunal

Ra r-rikors tal-appell tal-Intrapriża ta' Malta mid-deċiżjoni tal-Kummissarju tal-  
Informazzjoni u l-Protezzjoni tad-Data tas-7 ta' Marzu 2017 li permezz tiegħu il-  
Kummissarju talab lil Intrapriża ta' Malta sabiex ai termini tal-Artikolu 24 tal-Att  
dwar il-Libertà tal-Informazzjoni jipprovdi lil Kummissarju kopja tal-  
Memorandum of Understanding iffirmit bejn il-Gvern u Bluestone Funds u/jew  
Oxley capital u/jew Vitalis Global Healthcare u/jew bluestone Special Situation  
#4 u/jew Vitals Global Healthcare qabel Marzu 2015 sabiex huwa jkun jista'  
jikkonsidra t-talba magħmula minn Jacob Borg għan-nom tat-Times of Malta ai  
termini tal-Att Dwar il-Libertà tal-Informazzjoni sabiex jinghata kopja tal- istess  
Memorandum of Understanding.

Li L-Intrapriża ta' Malta rrifjutat li tagħti tali dokumenti u interponiet dan l-appell  
bażat fuq is-segwenti agravju:

Li kull min jaħdem mal-Korporazzjoni appellanti huwa marbut bil-gurament ta'  
kunfidenzjalita ai termin tal-Att dwar il-Promozzjoni ta' Negozji (Kapitolu 325)  
senjatament l-artikolui 33 u 38 , kif ukoll ai termini tal-Att dwar l-Intrapriża ta'  
Malta (Kapitolu 463).

Ra l-affidavit ta' Mario Galea Kap Eżekuttiv tal-Intrapriża ta' Malta u x-xhieda  
ulterjuri tiegħu u l-kontro-eżami tiegħu.

Ra d-dokumenti kollha esibiti.

Ra n-nota ta' sottomissjonijiet tal-partijiet.



## Ikkonsidra

Bħala fatti Jacob Borg għan-nom tat-Times of Malta għamel din it-talba lill-appellanti għal kopja tad-dokument mertu ta' dan l-appell a bażi tal-Kap 496 tal-Ligijiet ta' Malta liema talba giet miċħuda mill-appellanti. Saret talba lil Kummissarju appellat li minn naħa tiegħu ai termini tal-artikolu 24 tal-istess Kap baġat lill-Intrapriża appellant Avviż ta' informazzjoni biex tgħaddi informazzjoni li għandha x'taqsam mal-applikazzjoni, fi ffit kliem, kopja tar-rapport rikjest mit-Times of Malta sabiex huwa qua Kummissarju ikun jista' jikkonsidra t-talba tal-istess Times of Malta liema talba l-appellanti qed jirrifjuta u intavola l-appell odjern.

Jigi rilevat li l-Intrapriża appellanti baqgħet anke fin-nota ta' sottomissjonijiet tishaq fuq l-kunfidenzjalita marbuta biha taħt il-Kap 325 u 463 tal-ligijiet ta' Malta u li l-Kummissarju mhux ezentat taħt il-Kap 325 tal-Ligijiet ta' Malta .


Fix-xhieda tiegħu Mario Galea Kap Eżekuttiv tal-Intrapriża appellant xehed li l-kuntratti kienu ġew konkluzi wara sejha għall-offerti u lil Jacob Borg kien irreferih għal dawn id-dokumenti tali kuntratti jirreferu għall-investment fl-isptarijiet. Li Borg għamlet complaint to the Public authority izda t-talba reggħet giet miċħuda u wara li ġie infurmat b'dan huwa għamel talba lil Kummissarju appellat.

Il-Kummissarju minn naħa l-oħra jinsisti fin-nota ta' sottomissjonijiet tiegħu li din il-kunfidenzjalita ma tapplikax għaliex stante li l-artikolu 21(6) (b) tal-Kap 463 jordna lill-istess Intrapriża appellanti tagħtih aċċess liberu stante li huwa awtorità li għandha jedd tircievi dan il-memorandum of understanding stante li t-talba tiegħu qed issir fil-qadi tal-funzjonijiet tiegħu u għalhekk dan għandu skond hu jipprevali fuq il-kunfidenzjalita.

## Ikkonsidra ulterjorment

Illi l-appellanti taqa' taħt it-tifsira ta' "Awtorita Pubblika" skond l-artikolu 2 tal-Kap 496.

Illi l-artikolu 5 tal-istess Kap jistabilixxi li dan il-Kap ma japplikax għal dokumenti li huma miżmumin minn soċjetà kummerċjali li fiha l-Gvern jew xi awtorità pubblika oħra għandhom interess li jagħtihom kontroll, safejn id-dokumenti inkwistjoni għandhom x'jaqsmu mal-attivitajiet kummerċjali tas-soċjetà kummerċjali (Art (1)(f) Kap 496).



L-istess artikolu 5 sub-artikolu 3 iżda jagħmilha ċara u jgħid testwalment hekk:

Art 5 (3) : *Dan l-Att m'għandux japplika għal dokumenti safejn tali dokumenti jkun fihom –*

*(a) data personali suġġetta għall-Att dwar il-Protezzjoni u l-Privatezza tad-Data; jew*

*(b) informazzjoni li l-izvelar tagħha hu pprojbit minn xi ligi ohra.*

Ra d-dispożizzjonijiet tal-Artikolu 33 tal-Kap 325 tal-Ligijiet ta' Malta, li tagħmilha ċara fl-artikolu 33(1) (b) li l-appellanti huwa projbit anke li jiżvela tali informazzjoni quddiem xi qorti, tribunal, bord, kumitat ta' inkjesta jew awtorità ohra jew li jiżvela lil xi qorti, tribunal Bord, kumitat jew xi awtorità ohra, xi materja jew haġa li ssir taf biha jew li tkun fil-pussess tagħha fil-qadi ta' dmirijietha taht dan l-Att.

Ra l-artikolu 21 tal-istess Kap li jorbot l-uffiċjali tal-istess Intrapriża appellanti bil-kunfidenzjala.


Ra li d-dispożizzjonijiet tal-artikolu 21(6) (b) tal-Kap 463 dwar li l-Kummissarju għandu dritt jitlob din l-informazzjoni bhala parti mil-qadi tal-funzjonijiet tiegħu, ma teżistix dispożizzjoni simili fil-Kap 325 tal-Ligijiet ta' Malta, l-Att dwar il-Promozzjoni ta' Negożji z-Żgħar.

Ra li l-Kummissarju naqas li jiġġustifika għaliex il-Kap 325 ma japplikax fil-każ in kwistjoni u għandu japplika biss id-dispożizzjoni tal-artikolu 21(6)(b) tal-Kap 463 tal-Ligijiet ta' Malta.

Ra li memorandum of understanding minn natura tiegħu ma għandux n-natura ta' kuntratt u li tali memorandum of understanding illum gie sostitwit b'kuntratt liema kuntratt huwa aċċessibbli għal min qed jagħmel it-talba.

Dan it-Tribunal jagħmel dawn l-osservazzjonijiet kif magħmula minn Information Tribunal tar-Renju Unit u cioe:

*Only information that is in fact confidential in nature or which could prejudice a commercial interest if released can be withheld under these provisions. However, it is an established fact that once a tender is awarded information from the successful tenderer loses confidentiality in respect of price and type of quantity of goods supplied subject to exceptions; that other confidential information provided*



*by the successful tenderer might well retain its confidentiality; that unsuccessful tender information retains its confidential.*

*The information contained in a contract between a public authority and a third party represents the conclusion of negotiations between the two parties and as such is jointly created rather than being obtained by the public authority from the contractor and is not confidential information. Nevertheless depending on the circumstances of the case there can be elements of a contract or agreement for example technical information set out in a schedule as well as records of precontractual negotiations which the public authority has obtained from the third party and so may qualify as confidential information (vide **Derry City Council v Information Commissioner** (EA/2006/0014; 11 December 2006).*

Veru li f'dawn l-atti ma jirrizultax li saret sejha għall-offerti iżda veru wkoll li l-kuntratt sar u huwa l-kuntratt li jitlef in-natura tal-kunfidenzjala u huwa dak li jorbot il-partijiet u li għalhekk l-memorandum of understanding rikjest ma għadux aktar validu bejn il-partijiet.

**Ghaldaqstant dan it-Tribunal qed jaqta' u jiddeciedi billi jilqa' l-appell tal-Intrapriża ta' Malta u li għalhekk id-dokumenti rikjest ma għandux jiġi provdut lil Kummissarju appellat u/jew lil Allied Newspapers Limited u /jew lil Jacob Borg għal kull interess li jista' jkollu u dan għar-raġunijiet mogħtija f'din id-deċiżjoni.**

Dr. Anna Mallia  
Chairperson

Mr. Charles Cassar  
Membru

Mr. David Bezzina  
Membru